



Mro. Antonio Miruzzi u Soċjetà Filarmonika ‘La Vincitrice’  
Mija u ħamsin sena minn twelidu



Manoel Pirotta  
manoel.pirotta@um.edu.mt

Astratt: Kif inhu xieraq, f’dis-sena partikolari, għadd ta’ baned qed jiċcelebraw bil-kbir l-anniversarju mit-twelid ta’ Mro. Antonio Miruzzi li kien wiehed mill-kompożituri l-aktar prolifici li qatt rat Malta fil-qasam bandistiku. Fir-riċerka dejjem għaddejja tiegħi fuq ħajtu u ħidmietu, huwa kważi impossibli li wiehed jirnexxilu jgħbor lista sħiħa ta’ xogħlijietu. Dan peress li, uħud minnhom lanqas biss nafu li kitibhom hu jew li huma tiegħu, u oħrajn spicċaw intilfu jew inqerdu darb’ għal dejjem. Mill-banda l-oħra, qed insib għajnuna kbira min-naħa ta’ dawk is-soċjetajiet tal-banda li f’xi żmien jew ieħor kellhom lil Mro. Antonio Miruzzi bħala surmast-direttur tagħhom. Ma’ kull banda li huwa kien magħha żgur li b’xi mod ħalla l-impronta tiegħu, f’dak li huwa tagħlim, direzzjoni tal-banda u b’cejjeċ mużikali. B’xorti tajba, għadd imdaqgas minn dax-xogħlijiet jinsabu merfugħin b’għozza kbira f’diversi arkivji tal-banda mxerrdin mal-gżejjer Maltin. Il-pinna mghallma tiegħu tant kienet waħda sabiħa u tal-widna, li uħud mix-xogħlijiet tiegħu, kbar u żgħar, għandhom jindaqqu sal-gurnata tal-lum fosthom, innijiet kbar u popolari, marċi brijużi, kif ukoll funebri.

Kliem muftieħ: Mro. Antonio Miruzzi, University of Malta Junior College, Għaqda Kazini tal-Banda, Soċjetà Filarmonika ‘San Ġorġ (Bormla), Soċjetà Filarmonika La Vincitrice (Isla), Soċjetà Mużikali San Ġuzepp (Hamrun), Soċjetà Filarmonika ‘San Piju X’ (Lija), Għaqda Mużikali ‘Sant’ Andrija’ (Luqa), Soċjetà Mużikali Nicolò Isouard (Mosta), Soċjetà Filarmonika Santa Marija (Mosta), Soċjetà Filarmonika Nazionale ‘La Valette’ (Valletta), Soċjetà Mużikali u Filarmonika ‘Leone’ (Victoria, Għawdex), Għaqda Mużikali ‘Beland’ (Żejtun).



Mro. Antonio Miruzzi zghazugh

Waħda mill-ħafna baned Maltin li kellha x-xorti dduq mill-hila tal-bakketta mużikali tiegħu hija proprju s-Soċjetà Filarmonika ‘La Vincitrice’ tal-Isla. Mill-istorjografi ta’ dis-soċjetà Sengleana stajna nsiru nafu li, Mro. Antonio Miruzzi kien jidderiġiha bejn is-snin 1890-94 fi żmien meta dil-banda kienet ukoll magħrufa bħala ‘La Vincitrice’<sup>1</sup> Mro. Miruzzi kien għadu fil-bidu tal-karriera professjonali mużikali tiegħu peress li, fl-istess żmien, jgħifieri fl-1890, kien beda jgħallem ukoll lill-allievi Beltin bħala *Maestro Istruttore* fi ħdan is-Soċjetà Filarmonika Nazzjonali ‘La Valette’. Għall-bidu, ix-xewqa tiegħu kienet li jagħmel karriera professjonali fid-direzzjoni barra minn xtutna billi jimbarka fuq xi bastiment navali Ingliż. Dan kellu jagħmlu eżatt wara li jtemm l-istudji mużikali tiegħu f’konservatorju ġewwa l-Italja li s’issa għadna ma nafux x’jismu.<sup>2</sup> Għaldaqstant, fl-ewwel nofs tal-aħħar deċennju tas-seklu dsatax insibu li kien tela’ Tuneż flimkien ma’ martu Konċetta fuq stedina tal-Maltin t’hemmhekk għax xtaqu li jgħaqqdilhom soċjetà mużikali wara li kienu semgħu bil-hila mużikali tiegħu. Dil-banda kienet twaqqfet tassew, u l-Maltin ta’ Tuneż semmewha (*Filarmonica Melitensis La Valette*

<sup>1</sup> Fl-1903 dil-banda Sengleana kienet biddlet isimha għal dak ta’ ‘Queen’s Own’ f’għieh ir-Regina Alexandra, mart ir-Re Dwardu VII tal-Ingilterra. Dat-titlu kien inghata fl-okkazjoni tal-vista rjali tagħhom fi gżiritna nhar is-16 ta’ April tas-sena imsemmija. Wara snin kbar b’dal-isem, l-istess banda reġgħet qelbet għall-isem oriġinali tagħha.


<sup>2</sup> Dal-pjan ma kienx seħħu minn kif jirrakonta Mro. Michael Chircop f’intervista li kien għamel lil bint il-kompożitur fil-bidu tas-70ijiet tas-seklu l-ieħor. B’xorti tajba għall-baned Maltin, id-destin ried li Mro. Antonio Miruzzi jibqà’ hawn Malta.

b'sens ta' rispett lejn is-Socjetà muzikali Beltija.<sup>3</sup>

Fl-istess żmien li hu kien imexxi l-banda Sengleana kien ha wkoll f'idejh is-Socjetà Muzikali u Filarmonica 'Leone' tal-Victoria t'Għawdex bejn l-1890 u l-1893. Dan kien possibli grazzi għal zijuh stess, Mro. Paolo Miruzzi (2.iii.1852<sup>4</sup> – 6.v.1888).<sup>5</sup> Fl-istorja twila tal-Banda 'Leone' insibu mnizzlin hafna grajjiet importanti li sehew meta Mro. Antonio Miruzzi kien surmast, u li għalihom kien idahhal xogħlijiet godda tiegħu fosthom, *Rank of Corporal* u *San Paolo* (Passo Doppio), *Il Pensiero* (Valz), u *La Promessa* (Polka).<sup>6</sup> Fl-istess arkivju tas-socjetà Għawdxija nsibu wkoll għadd ta' març funebri mill-pinna tiegħu, hafna minnhom bla isem, fosthom wiehed li jgib id-data tas-7 ta' Marzu 1894.

Mhux l-istess xorti jidher li messet lis-socjetà Sengleana f'dawk li huma xogħlijiet li hargu mill-pinna ta' Mro. Miruzzi. Dan għaliex, fi żmien l-aħħar Gwerra Dinjija, il-każin kien iġġarraf, u miegħu jidher li nqerdu wkoll il-partituri kollha li kienu jinsabu merfugħin b'għozza kbira fl-arkivju.<sup>7</sup> Minhabba f'hekk ukoll, ma nafux lanqas jekk Mro. Miruzzi lahaqx kiteb xi mużika espressament għall-banda 'La Vincitrice' fl-erba' snin li dam jidderiġiha. Fl-istess sena li hu iddimetta minn mal-banda Sengleana kien ha f'idejh is-Socjetà Filarmonica 'Nicolò Isouard'. Tahtu, dil-banda Mostija għamlet progress kbir u saret ferm popolari. Hu hallielha diversi xogħlijiet tiegħu, fosthom 'Innu Nicolò Isouard' (innu tal-banda), 'Omaggio Nicolò Isouard' (*marcia sinfonica*), 'Alla Beata Maria Vergine' (innu solenni), 'O Del Cielo Regina' (1897) (*marcia religiosa*), kif ukoll sett ta' marçi funebri.

**PROFIL: MRO. ANTONIO MIRUZZI** (10.x.1867 – 23.x.1944) twieled il-Furjana minn Ġuzeppi u Mikelina Brincat. Għadu tfal safa ltim u spiċċa f'orfanatrofju l-Belt<sup>8</sup>. Tgħallem idoqq u jikteb il-mużika taht zijuh stess, Mro. Pawlu Miruzzi. Hafna jgħidu li, huwa kompla jistudja wkoll barra minn xtutna, aktarx fl-Italja<sup>9</sup>. Bħala karattru, għad li kien dhuli u u kellu manjieri senjorili, kien surmast tal-akbar dixxiplina waqt il-provi u/jew l-eskuzjonijiet. Minkejja dan, il-bandisti kienu xorta waħda jammirawh hafna għall-mod ta' kif kien jgħallem, għad-direzzjoni impekkabbli tiegħu, u għax-xogħlijiet mużikali li hu kien ta' spiss jinseg u li bihom għana sewwa lill-baned Maltin. Fost xogħlijietu, fil-biċċa l-kbira tagħhom bandistiċi, insibu fantasiji, sinfoniji, melodiji u hafna u hafna mużika ballabbli. Kien magħruf hafna wkoll għall-marçi brijużi li kien jikteb. Ma naqsux ukoll, xi marçi funebri mill-pinna tiegħu, u li sal-lum, għadhom jindaqqu minn bosta baned fil-funerali u fi programmi sagri. Mro. Miruzzi kien miżżewweg lil Konċetta Cauchi, u minnha, nifhmu li kellu tifel u żewġt ibniet. Miet il-Hamrun u sarlu funeral kbir li fih attendew rappreżentanti ta' diversi għaqdiet mużikali li lkoll ġew biex jagħtu l-aħħar tislma lil dal-kompożitur prolificu Malti li ta haġtu għall-mużika.



Gheluq: Dal-artiklu qed jitwassal lill-qarrejja Sengleani għal tliet raġunijiet: (a) fl-okkażjoni tal-festa titolari ta' Marija Bambina li qed tiġi ċelebrata gewwa l-Isla; (b) fl-okkażjoni tal-150 mit-twelid ta' Mro.

<sup>3</sup> Il-Banda 'La Valette' kienet għamlet żjara f'Tunež f'April tal-1891.

<sup>4</sup> [website.lineone.net/~remosliema/maltese\\_seamen\\_in\\_the\\_royal\\_navym2.htm](http://website.lineone.net/~remosliema/maltese_seamen_in_the_royal_navym2.htm)

<sup>5</sup> Donnu li, in-neputi xtaq jimxi fuq il-passi ta' zijuh. Dan peress li, f'Jannar 1874, Mro. Paolo Miruzzi kien ingaġġa ruhu man-Nejvi Rjali bħala *bandsman* fuq l-HMS *Doris*. In-numru tas-servizz tiegħu kien 84986. Kien serva wkoll fuq diversi vapuri oħra qabel ma telaq min-Nejvi f'Diċembru 1883.

<sup>6</sup> Generalment, kull programm importanti li kien ikollu kien iħobb jibdieh b'xi març u jispiċċah b'xi valz jew polka originali tiegħu.

<sup>7</sup> Il-każin tal-Banda kien iġġarraf f'April tal-1942 u 'fih kien intilef kollox; l-arkivju tal-każin, strumenti, apparat, u wisq u wisq affarijiet ta' preġju, kemm għall-istorja tal-mużika f'Malta, kif ukoll għall-istorja tal-Isla.' (L-istorja tal-Każini tal-Baned f'Malta u Għawdex', pg. 71). Il-każin li hemm wieqaf illum inbena wara l-aħħar gwerra.

<sup>8</sup> Skont l-artiklu ta' Mro. Michael Chircop dan ġara fl-1873, i.e. meta kellu biss sitt snin.

<sup>9</sup> Skont l-istess artiklu ta' Mro. Michael Chircop, Mro. Miruzzi kien intbagħat jistudja l-Italja ta' 17-il sena, i.e. fl-1884. Izda l-artiklu ma jsemmi la isem il-konservatorju u lanqas il-post fejn mar jistudja.

Antonio Miruzzi (1867-1944); (ċ) fl-okkażjoni ta' għeluq it-30 sena tiegħi bhala għalliem tal-mużika fi skejjel statali u indipendenti (1987-2008), u lettur, illum anzjan, fil-*University of Malta Junior College* sa mill-1999.

Aktar artikli mill-istess awtur dwar ħajjet u ħidmet is-surmast Antonio Miruzzi, jinsabu fuq OAR@UoM (<https://www.um.edu.mt/library/oar/>)